

## AVVIZI

1. Il-Laqgħat ta' Talb li jmiss se jsiru kif ġej:

Il-Hadd 2 u 16 ta' Jannar 2000 fit-3.00pm

Il-Hadd 6 u 20 ta' Frar 2000 fit-3.30pm

Il-Hadd 5 u 19 ta' Marzu 2000 fl-4.00pm

Il-Hadd 2 u 16 ta' April 2000 fil-5.30pm

Ikun hemm trasport mill-pjazza tas-Sigġiewi għall-Girgenti li jitlaq kwarta qabel il-hin tal-laqgħa.

2. Dawk li qalghu xi grazzja huma mitlubin jiktbulna mingħajr dewmien. Agħtu dettalji kemm tistghu fuq il-grazzja li qlajtu. Tinsewx tibgħatu isimkom, l-indirizz, in-numru tat-telefon. Dan għamluh anke jekk ma tkunux tridu li jidher isimkom fil-fuljett. F'dan il-każ isimkom ma jiġix pubblikat.

3. Inhegġu lill-qarrejja ta' dan il-fuljett, kif ukoll lil dawk li jiġu għal-laqgħat ta' talb, jew jiġu jitolbu matul il-gimgha il-Girgenti, biex jiehd formola ta' applikazzjoni għal shubija (*Membership*) fil-Moviment Madonna tal-Konsagrazzjoni. Dawn il-formoli tistghu tohdhom mill-Girgenti stess, jew, jekk ma tistghux tmorru l-Girgenti, iktbu lis-Segretarja tal-Moviment: Dr. Sylvana Spiteri, c/o 16, St. James Street, Sigġiewi.

4. Infakkarkom li ġew ippubblikati seba' kotba, kemm bil-Malti kif ukoll bl-Ingliż li fihom tagħrif kemm fuq il-messaġġi li tatna Ġuża u kemm fuq grajjiet oħra tal-Girgenti. Dawn il-kotba jistghu jinkisbu mill-post tal-laqgħat tat-talb jew billi tiktbu lis-Segretarja fl-indirizz fuq imsemmi.

**DIJKARAZZJONI:** Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.


# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 41

JANNAR 2000

JITQASSAM BLA HLAS



Wiehed mill-Bambini fid-dar ta' Ġuża Mifsud

*Il-Kumitat ta' dan il-Moviment jixtieq iwassal  
ix-xewqat tajba tiegħu għas-Sena 2000  
lill-Membri kollha tal-Moviment u  
lill-qarrejja kollha ta' dan il-fuljett.  
Jalla f'Malta u fid-dinja  
ssaltan il-vera paċi tal-Mulej.*





## DAWRA MAD-DAR TA' ĠUŻA MIFSUD

### (L-ewwel parti)

Dar żghira u sempliċi, nieqsa mil-lussu ta' zminijietna iżda moghnija b'hafna rikkezzi spiritwali li żgur ihallu effett fuq kull min jidhol fiha. L-iskop ta' dan l-artiklu huwa li fil-qosor naghti taghrif dwar dawn irikezzi li tista' tghid jinsabu f'kull kamra ta' din id-dar li Ġuża Mifsud halliet lill-Moviment "Madonna tal-Konsagrazzjoni", Moviment li qiegħed dejjem jikber u jikseb għarfien mhux biss mal-poplu Malti u Ghawdxi iżda mad-dinja kollha.

### L-INTRATA

Kif titfa' l-ewwel pass ma jistgħux ma jolqtuwx Kurċifiss kbir li qiegħed eżatt faċċata tal-bieb ta' barra kif ukoll l-inkwadru tal-Madonna tal-Konsagrazzjoni. Dan l-inkwadru ma kienx minn dejjem fl-intrata. Għall-ewwel li sar, Ġuża kienet qegħditu fir-remissa, aktar tard kien f'kamra fuq ġewwa iżda meta fl-1983 Mons. Salvatore Grima qalilha biex tiftah il-messaġġ għall-pubbliku, inhass li kien aktar ghaqli li l-inkwadru jinhareg fl-intrata fejn ikun aktar milhuq minn dawk li jmorru jitolbu quddiemu.

L-istorja ta' dan l-inkwadru tmur lura sas-snin hamsin meta Ġuża kellha madwar 28 sena. Hi tghid li f'dak iż-żmien kienet bdiet tisma' lehen jghidilha biex tiddefendi l-unur t'Alla mid-dagħa u mid-dizonesta. Damet tisma' dan il-lehen madwar tliet ġimghat. Tkellmet dwar dan mad-Diretturi Spiritwali tagħha li kienu Dun Ġorġ Preca u Dun Ġorġ Mercieca. Meta staqsiethom hi bhala mara x'tista' tagħmel, Dun Ġorġ Preca kien wegħibha li għall-ġid kulhadd jista' jahdem. Hi kitbet mal-hames ittri lill-Prim Ministru Sir Paul Boffa u meta aktar tard kienet qiegħda tattendi l-Kungress ta' l-Isem Imqaddes t'Alla li sar Raħal Ġdid, l-Arcisqof Mikiel Gonzi kien habbar li l-Gvern ser jghaddi liġi kontra d-dagħa.

F'Lulju ta' dik l-istess sena, Ġuża tghid li meta kienet fil-kamra tas-sodda rat lill-Madonna bil-Bambin f'idejha. Lil Ġuża talbitha biex tagħmel kopja ta' kif kienet qiegħda taraha. Meta Ġuża qaltilha li m' hix kapaċi, il-Madonna wegħbitha, "Aqbad il-ktieb tal-Knisja li għandek fil-kexxun

tal-gradenza. F'dak il-ktieb hemm santa tiegħi bil-Bambin fi hdani. Fuq dik is-santa halli dak kollu li inti qed tara fija, nehhi dak li m'intix tara u zid dak li ma hemmx." Għalhekk, x'hin filgħodu ommha marret għall-quddies, Ġuża qabdet din is-santa u b'ġibsa hamra pingiet il-lipsa u mbagħad b'*ballpen* kahla pingiet il-mant. Meta pingiet il-kuruna, is-salib ġiha ferm itwal minn kif suppost iżda l-Madonna qaltilha, "Dawk id-difetti ppermettejthom jiena biex ikunu prova li x-xogħol sar minn idejn foqra u umli." Skond Ġuża, il-Madonna riedet it-titlu "Il-Madonna tal-Konsagrazzjoni" għaliex qaltilha, "Minn ċkuniti jiena kont ikkonsagrata u dan it-titlu hadd ma tahuli mid-dinja imma għoġobni nnizilhulek Jiena."

Imbagħad Ġuża qabdet din is-santa u haditha għand "Blackman" u dan minn fuqha għamlilha r-ritratt il-kbir li qed nitkellmu fuqu.

Eluf ta' nies ġew jitolbu quddiem dan l-inkwadru u hafna minnhom qalghu grazzji kbar. Ġuża kienet bniedma umli hafna, hi ma kinitx tkun trid kumplimenti, jekk xi hadd kien jghidilha xi haġa kienet dejjem tghidlu biex jindirizza dawn il-kumplimenti lill-Madonna. Fil-fatt kellha anki karta mwahħla li hi ma tridx bews, il-bews jagħtuh lill-Madonna. Lanqas ma kienet bniedma prużuntuża, kienet titlob hafna ma' dak li jkun iżda mhux dejjem kienet twieġeb iva jew le lil min kien jistaqsiha domandi dwar fejqan ta' mard, vokazzjonijiet u żwieġ. Fil-maġġoranza tal-każi kienet tirrakomanda t-talb u twieġhed it-talb tagħha.

Madankollu kien hemm diversi każi fejn waqt li Ġuża kienet tkun titlob quddiem l-inkwadru kienet tghid li qiegħda thoss lill-Madonna tghidilha ċertu affarijiet. Insemmi żewġ każi fil-qosor. Wiehed huwa dak ta' James, bin Maria u Joseph Aquilina li gara fl-1985. James, dak iż-żmien tarbija ta' erba' xhur, kien ċertifikat li jbati minn *Ceoliac Disease*, marda li ma tippermettilux jiehu affarijiet ta' dqiq. Darba tabib qal lil Maria, "Ara tahseb li ibnek ser ifieq. Jekk trid toqtlu agħtih affarijiet milli nieklu ahna." Fit-12 ta' Ġunju 1985, għal habta tas-6.30pm Maria marret għand Ġuża. Sabet hafna nies, bdiet tibki u lil Ġuża qaltilha, "Ġuża nixtieq inkellmek naqra." Minkejja n-nies li kien hemm, Ġuża qaltilha, "Ersaq 'l hawn." Maria reġġhet bdiet tibki u Ġuża qaltilha, "Oħt, tibki xejn. Dan il-biki kollu għad irid jispiċċa. Dan it-tifel ma' għandu xejn u ser nagħtih jiekol għax hekk qiegħda nhoss. Għal Madonna



xejn ma hu mpossibbli.” Ġuża tatu biċċa ċikkulata u t-tifel kielha. L-ghada Maria reġghet marret ghand Ġuża u din tatu biċċa pane di spanja. James kielha u minn dak iż-żmien baqa’ jiekol kull tip ta’ ikel.

Każ iehor huwa dak ta’ Doris Attard minn Haż-Żebbug li ġara fl-1984. Doris kellha idha kienet nitnilha, tant li lanqas tal-familja ma kienu jifilhu r-riha tinten li kienet tohroġ minnha. Kellha uġigh fi driegħha kollha li ma kien iħalliha tagħmel xejn u lanqas tistrieħ, tant li kien ikollha toqghod fis-sodda. Ma kienx hemm tama ta’ fejqan tant li kienet ser issirilha operazzjoni sabiex idha tinqata’ barra biex issalva hajjitha.

Doris marret ghand Ġuża u kif tgħid hi stess, “Jien lil Ġuża ma kontx nafha u lanqas hi ma kienet taf lili. Mingħajr ma jien kont għadni lissint kelma, Ġuża qaltli, ‘Il-Madonna se tfejkek!’ Hi ressqitni quddiem l-inkwadru tal-Madonna tal-Konsagrazzjoni biex nitolbu flimkien. Haja straordinarja, dak il-hin, minn idi nfaxxata dejjem tinten, harġet riha tfuh!

Ghand Ġuża bdejt immur spiss, darba, darbtejn fil-ġimgħa sa minn April 1984. Kull darba li kont nitlob magħha quddiem l-inkwadru tal-Madonna, kont inhoss moviment f’idi. L-isptar kienu qaluli li rimedju wiehed kien hemm, li jaqtgħuli idi. Imma Ġuża kienet qaltli, ‘Ara li ma jfettillekx taqta’ xi id! Idek halliha fejn hi għax il-Madonna se tirrangalek kollox.’ U hekk ġara.

Idi bdiet tfiq, marret l-intiena, marret is-swidija u s-swaba’ bdejt inhaddimhom bħal tal-lemin. Idi fieqet għal kollox bla ebda kura medika. Meta kont mort ghand il-Professor (Dr. J. E. Casaletto) u ra idi bajda mfejqa għal kollox stagħġeb u qalli, ‘dan miraklu’ u għamilli ċertifikat ta’ dan il-fejqan straordinajru.”

Fil-bidu semmejt ukoll Kurċifiss kbir li hemm faċċata tal-bieb ta’ barra. Ġara li kien hemm persuna li xtaqet li thallas għal Kurċifiss biex dan jintuża waqt il-laqgħat li jsiru fil-Girgenti. Dan ha tliet korpi sabiex Ġuża tagħzel l-aħjar wiehed. Għażlet dak li hasset li meta kienu għaddejjin bih minn quddiemha għajnejh iltaqghu ma tagħha. Imbagħad sar is-salib ta’ l-injam u pedestal biex ikun jista’ jibqa’ wieqaf. Sadanittant Ġuża bdiet thoss li dan il-Kurċifiss m’għandux johroġ mid-dar tagħha u filfatt għal Girgenti sar kurċifiss iehor.

Sa minn meta bdejt immur ghand Ġuża jiena dejjem kont niftakar

li postha fl-intrata kien fuq sigġu fir-rokna faċċata tal-bieb. Izda dan il-post hi ċedietu bil-qalb kollha sabiex hemmhekk jitpoġġa dan il-Kurċifiss kif għadu hemm sallum. Spiss kienet tgħid li kienet tara tibdil fuq dan il-Kurċifiss b’mod speċjali fi żmien ir-Randan. Hija kienet tgħid li f’ċertu granet kienet tarah imbengel u batut aktar minn granet ohra.

## IL-KAMRA TAS-SODDA

Din hija kamra pjuttost kbira, b’zewġ sodod, zewġ gradenzi, mejda, gwardarobba, zewġ pultruni tal-qasab, sigġijiet u xi bcejjeċ ohra ta’ għamara.

Fl-opinjoni tiegħi l-akbar importanza ta’ din il-kamra jinsab fil-fatt li kien proprju hawn li għall-ewwel darba fid-dinja nstema’ t-titolu ġdid tal-Madonna tal-Konsagrazzjoni. Hawnhekk kienet Ġuża meta tgħid li rat lill-Madonna bil-Bambin fi hdanha, qaltilha biex tpingiha u biex issemmi din it-tpingiha Madonna tal-Konsagrazzjoni. Izda skond Ġuża dan ma kienx l-uniku fatt sopranaturali li sehħ f’din il-kamra. Hija tgħid li hawnhekk il-Mulej u l-Madonna ippermettewlha diversi vizjonijiet, uħud li għandhom x’jaqsmu mas-sema u ohrajn mad-dinja. Hawnhekk Ġuża għamlet diversi rtiri u mhux l-ewwel darba li batiet il-ġuh u l-ghatx għaliex minhabba nuqqas ta’ sahha ma kinitx tkun tiflah tinzel isfel u meta kien jispiċċalha l-ilma li kienet ittella’ magħha fi fliexken tal-plastik, lanqas naqra kafe ma kienet tkun tista’ tiehu.

Taht l-imhadda tas-sodda tagħha, sibt kurċifiss żgħir, kuruna tar-rużarju, labtu tal-Madonna u xbieha ta’ Padre Pio li skond kif kienet tgħid kien deħrilha diversi drabi biex jagħmilha l-kuraġġ fil-missjoni li kienet giet fdatha lilha mis-sema.

Mal-gwardarobba hemm zewġ ilbiesi mdendlin, wahda minnhom kienet tilbisha d-dar u l-ohra titla’ biha l-Girgenti. Fuq ta’ l-aħhar hemm strixxa b’ħames ittri. Dawn l-ittri huma “M”, “Ġ”, “S”, “M” u “Ġ” (Mulej Alla, Ġesu, Spirtu s-Santu, Marija, San Ġużepp). Tajjeb li ngħid li Ġuża kienet tgħid li l-Girgenti trid tinbena knisja u li jrid ikun hemm kunvent tas-Sorijiet biex jieħdu hsieb din il-knisja. Skond Ġuża, l-Madonna qaltilha li hija ser tkun l-ewwel Madre ta’ dawn is-sorijiet.

**Dr. Sylvana Spiteri**

(ikompli fil-ħarġa li jmiss)



# GRAZZI MAQLUGHA

## Devota tal-Madonna kitbet fit-13 ta' Settembru 1999:

Veru li Alla jinqeda b'nies semplici biex juri l-glorja tieghu. Nies li s-supervja ma jafux x'inhi.

Fil-każ tieghi Alla inqeghda f'Ġuża Mifsud biex ikabbar l-unur lejn ommu Marija. Smajt hafna b'disgrazzji, iżda qatt ma bsart li kellu jiġri diżgrazzja hekk kerha. Kien id-29 ta' Lulju meta ghal habta ta' 1-4.30p.m. ibni żghir ta' ghoxrin sena kellu diżgrazzja kerha hafna.

Mal-habta li kellu, l-kustilji għafsu fuq il-pulmun u skond il-professur huma ma setghu jaghmlu xejn. Il-professur beża' hafna li t-tifel taqbd u xi infezzjoni u ġara li wara ġimgha b'deni qawwi, it-tifel qabditu din l-infezzjoni. Ittakkatlu l-kliwi b'deni qawwi hafna u t-tifel seta' jitlaq f'kull mument. Kien għaddew seba' ġimghat u t-tifel baqa' jilghaba mal-mewt.

Habib tal-familja ġie jara lit-tifel u qata' qalbu li jghaddilu. Kienet il-ġurnata tat-Tnejn meta ġie jarah u tani santa tal-Madonna tal-Girgenti. Qalli biex nitlob bil-qalb u mmur nagħmel ir-ritratt tat-tifel fil-vaska ta' l-ilma li hemm fil-Girgenti. L-ghada t-Tlieta mort niżżilt ir-ritratt tat-tifel fil-vaska u tlabt lill-Madonna biex tinghamel mit-tifel il-volonta' t'Alla. Rajt wiċċ il-Madonna veru sabiħ u sthajjilta tfarragni hafna. Tlaqt minn hemm b'ċertu serhan tal-qalb. Dak in-nhar il-Professur kien qalilna li t-tifel għadu fi stat kritiku hafna.

Sebah l-Erbgha u morna naraw lit-tifel bhas-soltu. Madwar is-sodda kien hemm hafna *nurses*. Dak il-hin hsibt li t-tifel kien lest iżda meta rani l-N.O. tan-*nurses* għajjatli u qalli biex nersaq halli nkellem lit-tifel. Meta smajt lehn u qalbi waqfet u bdejt nibki bil-ferh. Aktar tard sirt naf li l-ghada li mort npoġġi r-ritratt tieghu fil-vaska tal-Girgenti, jiġifieri l-Erbgha fis-7.00a.m., it-tifel kellem lin-*nurses* u kuħadd qal li kien veru "miraklu".

Peress li dam seba' ġimghat ma jitharrek, il-muskoli ta' saqajh marrulu ghal kollox. Il-Professur Zammit Maempel qalli li aktarx ma kienx ser jimxi iżjed. Ergajt tlabt lill-Madonna tal-Girgenti u lil Ġuża Mifsud biex tidhol ghalih hi. Tawni ftit ilma minn tal-Madonna tal-Girgenti u hsiltu saqajh bih. Miraklu iehor għax l-ghada beda jharrek saqajh. Il-professur baqa' skantat. Ammetta li kien miraklu iehor u hu stess qalli li l-ebda medicina kirurga ma setgħet tfejqu.

Illum ma nistax ngħid li t-tifel hu perfett, pero jista' jirraguna, jagħmel l-affarijiet tieghu wahdu, jitla' u jinzel it-taraġ u anki johroġ jippassiġġa ftit magħna.

Grazzi minn qalbi lill-Madonna u nibqa' nitlobha zżommu taht il-mant tagħha.

## C. I. minn Birzebbugia

Kien ilni nbati minn bughawwieġ fil-pali ta' riġlejja t-tnejn ghal hafna żmien. F'April 1999 mort ghal-laqgħa l-Girgenti u għamilt l-ilma tal-Madonna ma' riġlejja. Minn dakinhar ma tawnix iżjed u jekk ikun ser jagħtini xi wiehed dan jerga' lura.

Nirringrazzja lill-Hanin Alla u lill-Madonna ghal grazzja li tawni. Viva l-Madonna, omm għażiża tagħna li dejjem tghinna fil-htigijiet u fejqan tagħna.

## D. G. mill-Marsa

Jiena kont marida hafna. Kelli bżonn ta' operazzjoni serja hafna għax kelli l-materja fis-sinla ta' dahari. Kont qomt darba billejl u waqajt u ma stajtx nimxi iżjed. Għamilt erba' xhur l-isptar ma niċċaqlaqx. Tlabt hafna lill-Madonna tal-Girgenti u qalghatli l-grazzja li jien qed nimxi. It-tobba stess qaluli li "miraklu".

Għalhekk itolbu lill-Madonna u żgur li tagħtikom il-grazzji li tixtiequ.

## A. Mifsud minn Santa Venera

Jiena Anna kont inbati b'widnejja. Meta mort għand il-Professur qalli li rrid naqla' snieni u nagħmel id-dentatura biex tghaddili widnejja. Jiena hekk għamilt u bhal daż-żmien sentejn ilu għamilt id-dentatura. Iżda l-materjal ma qabilx mieghi, kien ikolli hafna hruq f'halqi u t-tabib qalli li rrid nibqa' bih għomri.

Jiena kemm il darba ġejt il-Girgenti iżda għalkemm nemmen fil-Madonna qisni ma kontx nemmen li dehret lil Ġuża. La naf f'April u lanqas f'Mejju jiena ġejt ma ziju tieghi u l-kuġina. Dawn bdew jimlew l-ilma. Jiena lanqas kelli flixkun u z-ziju hasilli flixkun u mlieh. Jiena għidt lil kuġina li qisni nitqazzeż nixrob minnu iżda kif mort id-dar xrobt u għidt Ave Marija lill-Madonna bl-interċessjoni ta' Ġuża filwaqt li hallejt id-dentatura tixxarrab għal xi jiem f'dan l-ilma tal-Madonna.

Nista' ngħid li jiena mhux grazzja qlajt imma sar miraklu mieghi bil-ghajnuna ta' l-Ispirtu s-Santu, tal-Madonna tal-Konsagrazzjoni u bl-interċessjoni ta' Ġuża. Id-dentatura ilbistha fil-Pentecoste u żammejtaha. Dak il-hruq li kelli ma għadnix inhossu. Ta' dan nixtieq nirringrazzja l-Ispirtu s-Santu u lill-Madonna bl-interċessjoni ta' Ġuża Mifsud.